

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಕವಿತಾರ್ಕಿಕಸಿಂಹ ಸರ್ವತಂತ್ರಸ್ವತಂತ್ರ
ಶ್ರೀಮದ್ವೇದಾಂತದೇಶಿಕ ವಿರಚಿತಂ ಮಹಾಕಾವ್ಯಂ
|| ಯಾದವಾಭ್ಯುದಯಃ ||

|| ಚತುರ್ಥಃ ಸರ್ಗಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕಃ

His Holiness *śrīmad āṇḍavan of śrīraṅgam*

*This was typeset using skt, L^AT_EX, Itrans, and the Baraha font.

ಶ್ರೀಃ
ಶ್ರೀಮತೇ ರಾಮಾನುಜಾಯ ನಮಃ
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

॥ ಯಾದವಾಭ್ಯುದಯಃ ॥

॥ ಚತುರ್ಥಃ ಸರ್ಗಃ ॥

ಮನೀಷಿತಂ ಕೈತವಮಾನುಷಸ್ಯ
ಶ್ರುತ್ವಾ ಭಯಕ್ರೋಧಪರಿಪ್ಲುತಾತ್ಮಾ |
ಕಂಸಶ್ಚಿರಂ ಪ್ರಾಗ್ಭವಕಾಲನೇಮಿಃ
ಚಿಂತಾರ್ಣವೇ ಮಗ್ನ ಇವಾವತಸ್ಥೇ || ೪.೧ ||

ಸ ದುರ್ದಮಾನಾಸುರಸತ್ತ್ವಭೇದಾನ್
ನೇತಾ ಸಮಾಹೂಯ ನೃಶಂಸಚೇತಾಃ |
ಪ್ರಸ್ಥಾಪಯಾಮಾಸ ಪರೈರಧೃಷ್ಯಂ
ನಂದಾಸ್ವದಂ ನಾಥವಿಹಾರಗುಪ್ತಂ || ೪.೨ ||

ಕದಾಚಿದಂತರ್ಹಿತಪೂತನಾತ್ಮಾ
ಕಂಸಪ್ರಯುಕ್ತಾ ಕಿಲ ಕಾಪಿ ಮಾಯಾ |
ನಿದ್ರಾಪರಾಧೀನಜನೇ ನಿಶೀಢೇ
ವ್ರಜಂ ಯಶೋದಾಕೃತಿರಾವಿವೇಶ || ೪.೩ ||

ಸ್ತನ್ಯೇನ ಕೃಷ್ಣಃ ಸಹ ಪೂತನಾಯಾಃ
ಪ್ರಾಣಾನ್ ಪಪೌ ಲುಪ್ತಪುನರ್ಭವಾಯಾಃ |
ಯದದ್ಭುತಂ ಭಾವಯತಾಂ ಜನಾನಾಂ
ಸ್ತನಂಧಯತ್ತ್ವಂ ನ ಪುನರ್ಭೂವ || ೪.೪ ||

ನಿಶಮ್ಯ ತಸ್ಯಾಃ ಪರುಷಂ ನಿನಾದಂ
ರುಕ್ಷಂ ಯಶೋದಾ ರುದಿತಂ ಚ ಸೂನೋಃ |

ಸಸಂಭ್ರಮಾವೇಗಮುಪೇತ್ಯ ಭೀತಾ
ತಮಗ್ರಹೀದ್ ದುರ್ಗ್ರಹಮಾಗಮಾನಾಂ || ೪.೫ ||

ನಂದಶ್ಚ ತೀವ್ರೇಣ ಭಯೇನ ಸದ್ಯಃ
ಸಮೇತ್ಯ ಪಶ್ಯನ್ನನಘಂ ಕುಮಾರಂ |
ತೇನೈವ ತಸ್ಯ ತ್ರಿಜಗನ್ನಿಯಂತುಃ
ಪ್ರಾಯುಂಕ್ತರಕ್ಷಾಂ ಪರಮಾರ್ಥವೇದೀ || ೪.೬ ||

ಗೋಪಾಶ್ಚ ಸಂಭೂಯ ಗುಹೋಪಮಾಕ್ಷೀಂ
ಸ್ವಘೋಷನಿಹ್ರಾದಿತವಿಶ್ವಘೋಷಾಂ |
ಗತಾಸುಮೈಕ್ಷಂತ ನಿಶಾಚರೀಂ ತಾಂ
ಭೀಮಾಕೃತಿಂ ಭೈಮರಥೀಮಿವಾನ್ಯಾಂ || ೪.೭ ||

ಪರಶ್ವಧೈಸ್ತತ್ಕ್ಷುಣಶಾತಿತೈಸ್ತಾಂ
ವಿಚ್ಛಿದ್ಯ ವಿಂಧ್ಯಾಚಲಸಾನುಕಲ್ಪಾಂ |
ಅನಃಪ್ರವೃತ್ಯಾ ಬಹಿರಾಶು ನಿನ್ಯುಃ
ಕ್ರವ್ಯಾದ್ಬಲಿಂ ಪ್ರಾಜ್ಯಮಿವ ಕ್ಷಿಪಂತಃ || ೪.೮ ||

ಗ್ರಹಾದಿದೋಷಾನ್ ಅಪಹಂತುಕಾಮಾ
ಗೋಪ್ತಃ ಸತಾಂ ಗೋಪತಯಃ ಸಮೇತಾಃ |
ಸುವರ್ಣಸೂತ್ರಗ್ರಥಿತಾಭಿರಾಮಾಂ
ಪಂಚಾಯುಧೀಮಾಭರಣಂ ಬಬಂಧುಃ || ೪.೯ ||

ರಮ್ಯಾಣಿ ರತ್ನಾನಿ ರಥಾಂಗಪಾಣೇಃ
ಆಕಲ್ಪತಾಂ ನೂನಮವಾಪ್ನುವಂತಿ |
ತದಂಗಸಂಸ್ಪರ್ಶರಸಾತ್ ಪ್ರಕಾಮಂ
ರೋಮಾಂಚಿತಾನ್ಯಂಶುಗಣೈರಭೂವನ್ || ೪.೧೦ ||

ಸ ಶಾಯಿತಃ ಕ್ಷೇಮವಿದಾ ಜನನ್ಯಾ
ಪರ್ಯಂಕಿಕಾಯಾಂ ಪ್ರರುದನ್ ಕುಮಾರಃ |

ಚಿಕ್ಷೇಪ ತುಂಗಂ ಶಕಟಂ ಪದಾಭ್ಯಾಂ
ಗಾಢಾಭಿಘಾತೇನ ಗಿರೀಂದ್ರಸಾರಂ || ೪.೧೧ ||

ವಿದಾರಿತಸ್ತಸ್ಯ ಪದಾಗ್ರಯೋಗಾತ್
ವಿಕೀರ್ಯಮಾಣೋ ಬಹುಧಾ ಪೃಥಿವ್ಯಾಂ |
ಶಬ್ದಾಯಮಾನಃ ಶಕಟಾಖ್ಯದೈತ್ಯಃ
ಸಂಕ್ಷೋಭಯಾಮಾಸ ಜಗಂತ್ಯಭೀಕ್ಷಣಂ || ೪.೧೨ ||

ಯದೃಚ್ಛಯೋತ್ಕ್ಲಿಪ್ತಪದೇ ಕುಮಾರೇ
ಶೈಲೋಪಲಕ್ಷ್ಯೇ ಶಕಟೇ ನಿರಸ್ತೇ |
ಸರೋಜಗಭೋಪಮಸೌಕುಮಾರ್ಯಂ
ಪಸ್ಪರ್ಶ ತತ್ಪಾದತಲಂ ಯಶೋದಾ || ೪.೧೩ ||

ಅಧಾಂಗಣೇ ಜಾನುಪದಾಗ್ರಹಸ್ತೈಃ
ಚಕ್ರಾಯುಧೇ ಚಂಕ್ರಮಣಪ್ರವೃತ್ತೇ |
ಪ್ರಾಯೋ ಧರಿತ್ರೀ ಪರಿಷ್ವಜೇ ತಂ
ಸಾಪತ್ರಪಾ ಸಾಂದ್ರಜಶ್ಫಲೇನ || ೪.೧೪ ||

ನಿವ್ಯಾಜಮಂದಸ್ಮಿತದರ್ಶನೀಯಂ
ನೀರಾಜಿತಂ ಕುಂಡಲರತ್ನಭಾಸಾ |
ನಂದಸ್ತದಾನೀಂ ನ ಜಗಾಮ ತೃಪ್ತಿಂ
ಮುಗ್ಧಾಕ್ಷರಂ ಪ್ರೇಕ್ಷ್ಯ ಮುಖಂ ತದೀಯಂ || ೪.೧೫ ||

ವಿಶ್ವಾನಿ ವಿಶ್ವಾಧಿಕಶಕ್ತಿರೇಕೋ
ನಾಮಾನಿ ರೂಪಾಣಿ ಚ ನಿರ್ಮಿಮಾಣಃ |
ನಾಮೈಕದೇಶಗ್ರಹಣೇಽಪಿ ಮಾತುಃ
ಬಭೂವ ಕೃಷ್ಣೋ ಬಹುಮಾನಪಾತ್ರಂ || ೪.೧೬ ||

ತರಂಗಿತಾನುಶ್ರವಗಂಧಮಾದೌ
ತಸ್ಯಾಧ್ಭುತಂ ಸಲ್ಲಪಿತಂ ಸಖೀಭಿಃ |

ವರ್ಣಸ್ವರಾದಿವ್ಯವಸಾಯಭೂಮ್ನಾ
ಶಿಕ್ಷಾವಿದಾಂ ಶಿಕ್ಷಣಮಗ್ನ್ಯಮಾಸೀತ್ || ೪.೧೭ ||

ತಮೀಷದುತ್ಥಾಯ ನಿಲೀನಮಾರಾತ್
ಸಂಪ್ರೇಕ್ಷ್ಯದಂತಾಂಕುರಚಾರುಹಾಸಂ |
ಸನಾತನೀಂ ದೃಷ್ಟಿಮನನ್ಯದೃಷ್ಟಿಃ
ಸಾನಂದಮಾಲೋಕತ ನಂದಪತ್ನೀ || ೪.೧೮ ||

ಪದ್ಯೈಸ್ತ್ರಿಭಿಃ ಕ್ರಾಂತಜಗತ್ತ್ರಯಂ ತಂ
ಭವ್ಯಾಶಯಾ ಭಾವಿತಬಾಲಭಾವಂ |
ಕರೇಣ ಸಂಗೃಹ್ಯ ಕರಾಂಬುಜಾಗ್ರಂ
ಸಂಚಾರಯಾಮಾಸ ಶನೈರ್ಯಶೋದಾ || ೪.೧೯ ||

ಸ್ವಲದ್ಗತಿಂ ದ್ವಿತ್ರಪದಪ್ರಚಾರಾತ್
ಜಾನುಕ್ರಮೇ ಜಾತರುಚಿಂ ಕುಮಾರಂ |
ಭುಗ್ನೇ ಸಮಾವೇಶ್ಯ ವಲಗ್ನಭಾಗೇ
ಸ್ತನ್ಯಂ ಮುದಾ ಪಾಯಯತೇ ಸ್ಮಧನ್ಯಾ || ೪.೨೦ ||

ಕ್ರಮೇಣ ಭೂಯೋಽಪಿ ವಿಹಾರಕಾಂಕ್ಷೀ
ನಂದಸ್ಯ ದಾರೈರಭಿನಂದ್ಯಮಾನಃ |
ನಿತ್ಯಾನುಭೂತಂ ನಿಗಮಾಂತಭೃಂಗೈಃ
ನಿಜಂ ಪದಾಬ್ಜಂ ನಿದಧೇ ಪೃಥಿವ್ಯಾಂ || ೪.೨೧ ||

ಸ ಸಂಚರಣ ಸಾಧುಜನಪ್ರತಿಪೈಃ
ಮಾ ಭುಜ್ಯತಾಂ ಸೇಯಮಿತಿವ ಮತ್ವಾ |
ಚಕ್ರಾದಿಭಿಃ ಪಾದಸರೋಜಚಿಹ್ನೈಃ
ಆಮುದ್ರಯಾಮಾಸ ಮಹೀಮನನೈಃ || ೪.೨೨ ||

ಆಲಂಬ್ಯ ಮಾತುಃ ಕರಪಲ್ಲವಾಗ್ರಂ
ಶನೈಃ ಶನೈಃ ಸಂಚರತೋ ಮುರಾರೇಃ |

ಬಭಾರ ಚಿತ್ರಾಮಿವ ಪತ್ರರೇಖಾಂ
ಧನ್ಯಾ ಪದನ್ಯಾಸಮಯೀಂ ಧರಿತ್ರೀ || ೪.೨೩ ||

ಅಕರ್ಮನಿಘ್ನೋ ಭುವನಾನ್ಯಜಸ್ತಂ
ಸಂಕಲ್ಪಲೇಶೇನ ನಿಯಮ್ಯ ದೀವ್ಯಃ |
ಪ್ರಚಾರಿತಃ ಪ್ರಸ್ನುತಯಾ ಜನನ್ಯಾ
ಪದೇ ಪದೇ ವಿಶ್ವಮಮಾಚಕಾಂಕ್ಷ || ೪.೨೪ ||

ಸುರಪ್ರಸೂನೈಃ ಸುರಭೀಕೃತಾನಾಂ
ಆರೋಹಣಾನ್ಯಂಗಣವೇದಿಕಾನಾಂ |
ತಮಾರುರುಕ್ಷಂ ತರಲಾಂಘ್ರಿಪದ್ಮಂ
ಧಾತಾರಮಾರೋಹಯದಾಶು ಧಾತ್ರೀ || ೪.೨೫ ||

ತಲೇಷು ತಸ್ಯಾಂಗಣಪಾದಪಾನಾಂ
ತಾಲಾನುಕೂಲೇಷು ಗತಾಗತೇಷು |
ವ್ರಜಸ್ಥಿತಾಃ ಸ್ವರ್ಗಸದಾಮಶೃಣ್ವಣ್
ದೂರೋದಿತಾ ದುಂದುಭಿತೂರ್ಯನಾದಾ || ೪.೨೬ ||

ಯ ಏಷ ಲೋಕತ್ರಯಸೂತ್ರಧಾರಃ
ಪರ್ಯಾಯಪಾತ್ರಾಣಿ ಚರಾಚರಾಣಿ |
ಆನರ್ತಯತ್ಯದ್ಭುತಚೇಷ್ಟಿತೋಽಸೌ
ನನರ್ತ ಖೇಲಂ ನವನೀತಕಾಂಕ್ಷೀ || ೪.೨೭ ||

ಗೃಹೇಷು ದಧ್ನೋ ಮಥನಪ್ರವೃತ್ತೌ
ಪೃಷತ್ಕಣೈರುತ್ಪತ್ತಿತೈಃ ಪ್ರಕೀರ್ಣಃ |
ನಿದರ್ಶಯಾಮಾಸ ನಿಜಾಮವಸ್ಥಾಂ
ಪ್ರಾಚೀಂ ಸುಧಾಶೀಕರಯೋಗಚಿತ್ರಾಂ || ೪.೨೮ ||

ತ್ರಸ್ಯ ಮುಕುಂದೋ ನವನೀತಚೌರ್ಯಾತ್
ನಿರ್ಭುಗ್ನಗಾತ್ರೋ ನಿಭೃತಂ ಶಯಾನಃ |

ನಿಜಾನಿ ನಿಃಶಬ್ದದಶಾಂ ಯಯಾಚೇ
ಬದ್ಧಾಂಜಲಿಂ ಬಾಲವಿಭೂಷಣಾನಿ || ೪.೨೯ ||

ಆರಣ್ಯಕಾನಾಂ ಪ್ರಭವಃ ಫಲಾನಾಂ
ಆರಣ್ಯಜಾತಾನಿ ಫಲಾನ್ಯಭೀಪ್ಸೃ |
ವಿಸ್ರಂಸಿಧಾನ್ಯಾಂಜಲಿನಾ ಕರೇಣ
ವ್ಯಾಧಾತ್ಮಜಾಂ ವಿಶ್ವಪತಿಃ ಸಿಷೇವೇ || ೪.೩೦ ||

ಸುಜಾತರೇಖಾತ್ಮಕಶಂಖಚಕ್ರಂ
ತಾಮ್ರೋದರಂ ತಸ್ಯ ಕರಾರವಿಂದಂ |
ವಿಲೋಕಯಂತ್ಯಾಃ ಫಲವಿಕ್ರಯಿಣ್ಯಾ
ವಿಕ್ರೇತುಮಾತ್ಮಾನಮಭೂದ್ವಿಮರ್ಶಃ || ೪.೩೧ ||

ಅಪೂರಯತ್ ಸ್ವಾದುಫಲಾರ್ಪಣೇನ
ಕ್ರೀಡಾಶಿಶೋರ್ಹಸ್ತಪುಟಂ ಕಿರಾತೀ |
ರತ್ನೈಸ್ತದಾ ಕೌಸ್ತುಭನಿರ್ವಿಶೇಷೈಃ
ಆಪೂರಿತಂ ತತ್ ಫಲಭಾಂಡಮಾಸೀತ್ || ೪.೩೨ ||

ಮುಹುಃ ಪ್ರವೃತ್ತಂ ನವನೀತಚೌರ್ಯೇ
ವತ್ಸಾನ್ ವಿಮುಂಚಂತಮದೋಹಕಾಲೇ |
ಉಲೂಖಲೇ ಕುತ್ರಚಿದಾತ್ತಪುಣ್ಯೇ
ಬಂಧುಂ ಸತಾಂ ಬಂಧುಮಿಯೇಷ ಮಾತಾ || ೪.೩೩ ||

ಆನೀತಮಗ್ರೇ ನಿಜಬಂಧನಾರ್ಥಂ
ದಾಮಾಖಿಲಂ ಸಂಹಿತಮಪ್ಯಪೂರ್ಣಂ |
ನಿರೀಕ್ಷ್ಯ ನಿರ್ವಿಣ್ಣಧಿಯೋ ಜನನ್ಯಾಃ
ಸಂಕೋಚಶಕ್ತ್ಯಾ ಸ ಬಭೂವ ಬಂಧ್ಯಃ || ೪.೩೪ ||

ಬದ್ಧಂ ತಥಾ ಭಾವಯತಾಂ ಮುಕುಂದಂ
ಅಯತ್ನವಿಚ್ಛೇದಿನಿ ಕರ್ಮಬಂಧೇ |

ತಪಸ್ವಿನೀ ತತ್ಕೃತುನೀತಿರಾದ್ಯಾ
ಸವ್ರೀಡಮಾರಣ್ಯಕಥಾಸು ತಸ್ಮೌ || ೪.೩೫ ||

ಉಲೂಖಲೇ ಪ್ರಗ್ರಥಿತೇನ ದಾಮ್ನಾ
ನಿಬದ್ಧಮಾಸ್ತ್ರಾವಿಲಲೋಲನೇತ್ರಂ |
ಸಹಾಸಮೈಕ್ಷಂತ ಜನಾಃ ಸಮಂತಾತ್
ಆಲಾನಿತಂ ನಾಗಮಿವಾನಭಿಜ್ಞಾಃ || ೪.೩೬ ||

ಅನಾದರಾಕೃಷ್ಟಮುಲೂಖಲಂ ತತ್
ಯಾವರ್ಜುನೌ ಶೈಲನಿಭೌ ಬಭಂಜ |
ಬಭೂವತುಬ್ರಹ್ಮಸುತಸ್ಯ ಶಾಪಾತ್
ಮುಕ್ತೌ ಮುನೇರ್ಯಕ್ಷವರೌ ತದಾ ತೌ || ೪.೩೭ ||

ಶಾಪಾವಧಿಂ ಬ್ರಹ್ಮಸುತೇನ ದತ್ತಂ
ಸಂಪ್ರಾಪ್ಯ ತೌ ಶೌರಿಸಮಾಗಮೇನ |
ದೇಹೇನ ದಿವ್ಯೇನ ವಿದೀಪ್ಯಮಾನೌ
ಸ್ತುತ್ವಾ ಹರಿಂ ಧಾಮ ಸಮೀಯತುಃ ಸ್ವಂ || ೪.೩೮ ||

ಅದೃಷ್ಟಪೂರ್ವಂ ಭುವಿ ಪೂತನಾದೇಃ
ಉದಂತಮುತ್ಪಾತಮುದೀಕ್ಷಮಾಣಾಃ |
ಸಮೇತ್ಯ ಗೋಪಾಃ ಸಹ ಮಾಧವೇನ
ಬೃಂದಾವನಂ ಸತ್ವರಮಭ್ಯಗಚ್ಛ || ೪.೩೯ ||

ಯೇನೌಷಧೀನಾಮಧಿಪಂ ಪುರಸ್ತಾತ್
ಆಹ್ಲಾದಹೇತುಂ ಜಗತಾಮಕಾಷೀತ್ |
ತೇನೈವ ದಧ್ಯೌ ಮನಸಾ ವನಂ ತತ್
ಕೃಷ್ಣೋ ಗವಾಂ ಕ್ಷೇಮಸಮೃದ್ಧಿಮಿಚ್ಛ || ೪.೪೦ ||

ಅನುಗ್ರಹಾಬ್ಧೇರಿವ ವೀಚಿಭೇದೈಃ
ಆಪ್ಯಾಯಯಾಮಾಸ ಶುಭೈರಪಾಂಗೈಃ |

ವನಂ ಪೃಥಿವ್ಯಾ ಇವ ಯೌವನಂ ತತ್
 ಗೋಪ್ತಾ ಸತಾಂ ಗೋಧನವಂಶಚಂದ್ರಃ || ೪.೪೧ ||

ಆಸೀನ್ನಿಷೇವ್ಯಾ ಪೃಥಿವೀ ಪಶೂನಾಂ
 ಪುಂಡ್ರೇಕ್ಷುರಮ್ಯಾಣಿ ತೃಣಾನ್ಯಭೂವನ್ |
 ತಸ್ಮಿನ್ನರಣ್ಯೇ ತರುಭಿಃ ಪ್ರಪೇದೇ
 ಕಲ್ಪದ್ರುಮಾಣಾಮನುಕಲ್ಪಭಾವಃ || ೪.೪೨ ||

ಅದೃಷ್ಟಪೂರ್ವೈರಧಿಕಾಂ ವಿಶೇಷೈಃ
 ಆಲಕ್ಷ್ಯ ವನ್ಯಾಮಮರೇಂದ್ರಮಾನ್ಯಾಂ |
 ನಂದೋಪನಂದಪ್ರಮುಖೈರ್ನನಂದೇ
 ನಾಕಾಧಿರೂಢೈರಿವ ನಾಥಭೂಮ್ನಾ || ೪.೪೩ ||

ದೈತ್ಯೈಸ್ತೃಣಾವರ್ತಮುಖೈರಯತ್ನಾತ್
 ಮುಹುರ್ನಿರಸ್ತೈರ್ಮುಂದಿತೋ ಮುಕುಂದಃ |
 ಅಭುಂಕ್ತ ರಾಮೇಣ ಸಹಾದ್ಭುತಂ ತತ್
 ಪುಣ್ಯಂ ವನಂ ಪುಣ್ಯಜನೇಂದ್ರಮಾನ್ಯಂ || ೪.೪೪ ||

ಸಪಕ್ಷಕೈಲಾಸನಿಭಸ್ಯ ಗೋಪಾಃ
 ಬಕಸ್ಯ ಪಕ್ಷಾನ್ ಅಭಿತೋ ಬಬಂಧುಃ |
 ವನೇ ತದನ್ಯಾನಪಿ ಘೋರವೃತ್ತೀನ್
 ಕ್ಷೇಪ್ತುಂ ಪ್ರವೃತ್ತಾ ಇವ ಕೇತುಮಾಲಾಃ || ೪.೪೫ ||

ಪುರಸ್ಕೃತಂ ಮಂಗಲಗೀತವಾದ್ಯೈಃ
 ಪುಂಸಃ ಪ್ರಸತ್ಯೈ ಜಗತಾಂ ಪ್ರಸೂತೇಃ |
 ಕಯಾಽಪಿ ತತ್ರ ಸ್ಪೃಹಯಾಽನ್ವತಿಷ್ಠನ್
 ಕನ್ಯಾವ್ರತಂ ಕಿಂಚನ ಗೋಪಕನ್ಯಾಃ || ೪.೪೬ ||

ನಿಶಾತ್ಯಯಸ್ನಾನಸಮುದ್ಯತಾನಾಂ
 ನಿಕ್ಷಿಪ್ತಮಾಭೀರಕಿಶೋರಿಕಾಣಾಂ |

ಕೂಲಾದುಪಾದಾಯ ದುಕೂಲಜಾಲಂ

ಕುಂದಾಧಿರೂಢೋ ಮುಮುದೇ ಮುಕುಂದಃ || ೪.೪೭ ||

ಸ ಚೈಕಹಸ್ತಪ್ರಣತಿಂ ವಿಧೂರ್ವ್ವ

ಕ್ಷೌಮಾರ್ಥಿನೀನಾಂ ಹರಿರಂಗನಾನಾಂ |

ಅನ್ಯೋನ್ಯಹಸ್ತಾರ್ಪಣಸಂಪ್ರವೃತ್ತಂ

ಆಸಾಂ ಜಹಾಸಾಂಜಲಿಮಪ್ಯಪೂರ್ವಂ || ೪.೪೮ ||

ಸ ಚಾಽಽತ್ಮಚಂಡಾತಕಮಾತ್ರಭಾಜಾಂ

ಕ್ಷೌಮಾರ್ಥಿನೀನಾಂ ಸ್ವಯಮರ್ಥಮಾನೈಃ |

ಅನನ್ಯಹಸ್ತಾರ್ಪಣಸಂಪ್ರವೃತ್ತೈಃ

ತಾಸಾಂ ಜಹಾಸಾಂಜಲಿಭಿಸ್ತದೀಯೈಃ || ೪.೪೯ ||

ಪ್ರಸುಪ್ತಮುದ್ಬೋಧಯತಾ ಪರತ್ವಂ

ವೀರಶ್ರಿಯೋ ವಿಭ್ರಮಮಂಡನೇನ |

ನೀಲಾದಿನಿವೇಶನಿಧಾನಧಾಮ್ನಾ

ನಾಥೋ ಬಭಾಸೇ ನವಯೌವನೇನ || ೪.೫೦ ||

ವಿಹಾರಪರ್ವಕ್ರಮಚಾರು ಶೌರೇಃ

ಕಲ್ಯಂ ವಯಃ ಕಾಮಗೃಹೀತಿಯೋಗ್ಯಂ |

ಮನೋಭಿರಾಸ್ವಾದ್ಯತಮಂ ಪ್ರಪೇದೇ

ಮಾಧುರ್ಯಮಿಕ್ಷೋರಿವ ಮಧ್ಯಭಾಗಃ || ೪.೫೧ ||

ಸಮಾಶ್ರಿತಾಂ ವಿಭ್ರಮಸೈನ್ಯಭೇದೈಃ

ಕಾಂತ್ಯಾ ಸ್ವಯಾ ಕಲ್ಪಿತಚಾರುವಪ್ರಾಂ |

ವ್ರಜಸ್ತ್ರಿಯಃ ಕೃಷ್ಣಮಯೀಂ ವ್ಯಜಾನನ್

ಕ್ರೀಡಾರ್ಗಲಾಂ ಕ್ಷೇಮಪುರೀಮಪೂರ್ವಾಂ || ೪.೫೨ ||

ವಂಶಸ್ವನೋ ವತ್ಸವಿಹಾರಪಾಂಸುಃ

ಸಂಧ್ಯಾಗಮಸ್ತಸ್ಯ ಚ ವನ್ಯವೇಷಃ |

ಆಯಾತಿ ಕೃಷ್ಣೇ ವ್ರಜಸುಂದರೀಣಾಂ
ಆಸೀಚ್ಚ ತುಸ್ಕಂಧಮನಂಗಸೈನ್ಯಂ || ೪.೫೩ ||

ಅನುಶ್ರವಾಣಾಮವತಂಸಭೂತಂ
ಬರ್ಹಾವತಂಸೇನ ವಿಭೂಷಯಂತೀ |
ಅದಿವ್ಯಯಾ ಚರ್ಮದೃಶೈವ ಗೋಪೀ
ಸಮಾಧಿಭಾಜಾಮಭಜತ್ ಸಮಾಧಿಂ || ೪.೫೪ ||

ಕಲಾಪಿನಾಂ ಕಲ್ಪಿತಮಾಲ್ಯಭಾವೈಃ
ಪತ್ರೈಸ್ತದಾ ಪತ್ರಲದೇಹಕಾಂತಿಂ |
ಅವಾಪ್ಯ ಸಂಚಾರಿತಮಾಲಮಾದ್ಯಂ
ಛಾಯಾತ್ಮತಾಂ ಪ್ರಾಪುರಿವಾಸ್ಯ ಗಾವಃ || ೪.೫೫ ||

ವಿತನ್ವತಾ ಮಾನ್ಮಥಮಿಂದ್ರಜಾಲಂ
ಪಿಂಛೇನ ತಾಪಿಂಛನಿಭೋ ಬಭಾಸೇ |
ಅನೇಕರತ್ನಪ್ರಭವೇನ ಧಾಮ್ನಾ
ಶಾರಾತ್ಮನಾ ಶೈಲ ಇವೇಂದ್ರನೀಲಃ || ೪.೫೬ ||

ಮುಹುಃ ಸ್ಪೃಶಂತೀ ಮುಮುದೇ ಯಶೋದಾ
ಮುಗ್ಧಾಂಗನಾವೋಹನವಾಂಶಿಕೇನ |
ಮನೀಷಿಣಾಂ ಮಾಂಗಲಿಕೇನ ಯೂನಾ
ಮೌಲೌ ಧೃತಾಂ ಮಂಡನಬರ್ಹಮಾಲಾಂ || ೪.೫೭ ||

ಕೃತಾಸ್ಪದಾ ಕೃಷ್ಣಭುಜಾಂತರಾಲೇ
ಪ್ರಾಲಂಬಬರ್ಹಾವಲಿರಾಬಭಾಸೇ |
ವಿಶುದ್ಧಹೇಮದ್ಯುತಿರಬ್ಧಿಕನ್ಯಾ
ಶ್ಯಾಮಾಯಮಾನೇವ ತದಂಗಕಾಂತ್ಯಾ || ೪.೫೮ ||

ಸಾಚೀಕೃತಾನಿ ಪ್ರಣಯತ್ರಪಾಭ್ಯಾಂ
ವ್ಯಾವೃತ್ತರಾಜೀವನಿಭಾನಿ ಶೌರಿಃ |

ಸಭೂವಿಲಾಸಾನಿ ದದರ್ಶ ತಾಸಾಂ

ವಕ್ತ್ರಾಣಿ ವಾಚಾಲವಿಲೋಚನಾನಿ || ೪.೫೯ ||

ನಿರಂಕುಶಸ್ನೇಹರಸಾನುವಿದ್ಧಾಃ

ನಿಷ್ಪಂದಮಂದಾಲಸನಿನಿಮೇಷಾಃ |

ವಂಶೇನ ಕೃಷ್ಣಃ ಪ್ರತಿಸಂಬಭಾಷೇ

ವಾರ್ತಾಹರಾರ್ತ ವಾಮದೃಶಾಂ ಕಟಾರ್ಕ್ಷಾಃ || ೪.೬೦ ||

ಅಶಿಕ್ಷಿತಂ ತುಂಬುರುನಾರದಾದ್ಯೈಃ

ಅಭೀರನಾಟ್ಯಂ ನವಮಾಸ್ಥಿತೇನ |

ಜಗೇ ಸಲೀಲಂ ಜಗದೇಕಧಾಮ್ನಾ

ರಾಗಾಭಿನ್ನಾ ರಂಜಯತೇವ ವಿಶ್ವಂ || ೪.೬೧ ||

ಅಪತ್ರಪಾಸೈಕತಮಾಶ್ರಿತಾನಾಂ

ರಾಗೋದಧೌ ಕೃಷ್ಣಮುಖೇಂದುನುನ್ನೇ |

ಹಸ್ತಾವಲಂಬೋ ನ ಬಭೂವ ತಾಸಾಂ

ಉತ್ಪಕ್ಷ್ಮಣಾಮುತ್ಕಳಿಕಾಪ್ಲತಾನಾಂ || ೪.೬೨ ||

ಅಯಂತ್ರಿತಸ್ವೈರಗತಿಃ ಸ ತಾಸಾಂ

ಸಂಭಾವಿತಾನಾಂ ಕರಪುಷ್ಕರೇಣ |

ಪ್ರಸ್ವಿನ್ನಗಂಡಃ ಪ್ರಣಯೀ ಚಕಾಶೇ

ಮಧ್ಯೇ ವಶಾನಾಮಿವ ವಾರಣೇಂದ್ರಃ || ೪.೬೩ ||

ವಿಮೋಹನೇ ವಲ್ಲವಗೇಹಿನೀನಾಂ

ನ ಬ್ರಹ್ಮಚರ್ಯಾಂ ಬಿಭಿದೇ ತದೀಯಂ |

ಸಂಪತ್ಸ್ಯತೇ ಬಾಲಕಜೀವನಂ ತತ್

ಸತ್ಯೇನ ಯೇನೈವ ಸತಾಂ ಸಮಕ್ಷಂ || ೪.೬೪ ||

ಸ್ವಸಂಭವಂ ಕೃಷ್ಣಮವೇಕ್ಷಮಾಣಃ

ಬಂಧುಪ್ರಸೂತಂ ಚ ಬಲಂ ವ್ರಜೇಶಃ |

ನಿಸರ್ಗಮೈತ್ಯಾ ನಿಯತೈಕಭಾವೌ
 ನ್ಯಯುಂಕ್ತ ತೌ ವತ್ಸಕುಲಾನಿ ಗೋಪುಂ || ೪.೬೫ ||

ಅನನ್ಯತಂತ್ರಃ ಸ್ವಯಮೇವ ದೇರ್ವಾನ್
 ಪದ್ಮಾಸನಾದೀನ್ ಪ್ರಜನಯ್ಯ ರಕ್ಷಣ್ |
 ಸ ರಕ್ಷಕಃ ಸೀರಭೃತಾ ಸಹಾಽಽಸೀತ್
 ನೇತಾ ಗವಾಂ ನಂದನಿಯೋಗವರ್ತೀ || ೪.೬೬ ||

ಕಥಂ ವ್ರಜೇಚ್ಛರ್ಕರಿಲಾನ್ ಪ್ರದೇಶಾನ್
 ಪದ್ಭ್ಯಾಮಸೌ ಪಲ್ಲವಕೋಮಲಾಭ್ಯಾಂ |
 ಇತಿ ಸ್ನುತಸ್ತನ್ಯರಸಾ ಯಶೋದಾ
 ಚಿಂತಾರ್ಣವೇ ನ ಪ್ಲವಮನ್ವವಿಂದತ್ || ೪.೬೭ ||

ವಿಹಾರವಿತ್ರಾಸಿತದುಷ್ಟಸತ್ಪ
 ಮೃಗೇಂದ್ರಪೋತಾವಿವ ಧೀರಚೇಷ್ಟೈ |
 ಬಭೂವತುಃ ಶಾಶ್ವತಿಕೇನ ಭೂಮ್ನಾ
 ಬಾಲೌ ಯುವಾನಾವಿವ ತೌ ಬಲಾಢ್ಯೌ || ೪.೬೮ ||

ಸಿಂದೂರಿತೌ ವತ್ಸಪರಾಗಜಾಲೈಃ
 ಸಿತಾಸಿತೌ ಬಾಲಗಜಾವಿವ ದ್ವೌ |
 ಉದಾರಲೀಲಾವುಪಲಕ್ಷ್ಯ ಗೋಪ್ಯಃ
 ಸರ್ವಾಸ್ತದಾಽನನ್ಯವಶಾ ಬಭೂವುಃ || ೪.೬೯ ||

ಗೋಪಾಯಮಾನೇ ಪುರುಷೇ ಪರಸ್ಮಿನ್
 ಗೋರೂಪತಾಂ ವೇದಗಿರೋ ಭಜಂತ್ಯಃ |
 ಭವ್ಯೈರಸೇವಂತ ಪದಂ ತದೀಯಂ
 ಸ್ತೋಭಪ್ರತಿಚ್ಛಂದನಿಭೈಃ ಸ್ವಶಬ್ದೈಃ || ೪.೭೦ ||

ಅಬಾಲಿಶೋ ಬಾಲಿಶವತ್ಪ್ರಜಾನಾಂ
 ಪ್ರಖ್ಯಾಪಯನ್ನಾತ್ಮನಿ ಪಾರತಂತ್ವ್ಯಂ |

ನ್ಯದರ್ಶಯತ್ ವಿಶ್ವಪತಿಃ ಪಶೂನಾಂ
ಬಂಧೇ ಚ ಮೋಕ್ಷೇ ಚ ನಿಜಂ ಪ್ರಭುತ್ವಂ || ೪.೨೦ ||

ಆತ್ಮೋಪಮದೇಽಪ್ಯನುಮೋದಮಾನಾತ್
ಆತ್ಮಾಧಿಕಂ ಪಾಲಯತಶ್ಚ ವತ್ಸಾನ್ |
ಗಾವಸ್ತದಾನೀಮನಘಾಮವಿಂದನ್
ವಾತ್ಸಲ್ಯಶಿಕ್ಷಾಮಿವ ವಾಸುದೇವಾತ್ || ೪.೨೧ ||

ಯೋಽಸಾವನಂತಪ್ರಮುಖೈರನಂತೈಃ
ನಿವಿಶ್ಯತೇ ನಿತ್ಯಮನಂತಭೂಮಾ |
ವೈಮಾನಿಕಾನಾಂ ಪ್ರಥಮಃ ಸ ದೇವಃ
ವತ್ಸೈರಲೇಲಿಹ್ಯತ ವತ್ಸಲಾತ್ಮಾ || ೪.೨೨ ||

ಮಹೀಯಸಾ ಮಂಡಿತಪಾಣಿಪದ್ಮಂ
ದಧ್ಯನ್ನಸಾರೇಣ ಮಧುಪ್ಲುತೇನ |
ದೃಷ್ಟ್ವಾ ನನಂದುಃ ಕ್ಷುಧಯಾಽನ್ವಿತಾಸ್ತಂ
ವತ್ಸಾನುಚರ್ಯಾಸು ವಯಸ್ಯಗೋಪಾಃ || ೪.೨೩ ||

ಸ್ವಾದೂನಿ ವನ್ಯಾನಿ ಫಲಾನಿ ತೈಸ್ತೈಃ
ಸ್ನಿಗ್ಧೈರುಪಾನೀಯ ನಿರರ್ಶಿತಾನಿ |
ರಾಮಾಯ ಪೂರ್ವಂ ಪ್ರತಿಪಾದ್ಯ ಶೇಷೈಃ
ಸ ಪಿಪ್ರಿಯೇ ಸಾದರಭುಜ್ಯಮಾನೈಃ || ೪.೨೪ ||

ತಾಭ್ಯಾಂ ತದಾ ನಂದನಿದೇಶಿತಾಭ್ಯಾಂ
ರಕ್ಷಾವತೀಂ ರಾಮಜನಾರ್ದನಾಭ್ಯಾಂ |
ವಿಶೇಷಭೋಗ್ಯಮಭಜತ್ ವಿಭೂತಿಂ
ಬೃಂದಾವನಂ ವ್ಯಾಪೃತಧೇನುಬೃಂದಂ || ೪.೨೫ ||

ಅಗಾಧಕಾಸಾರಮಹೀನಶಷ್ಟಂ
ಅತೀಕ್ಷ್ಣಸೂರ್ಯಂ ತದಚಂಡವಾತಂ |

ಪ್ರಚ್ಛಾಯನಿದ್ರಾಯಿತ ಧೇನುವತ್ಸಂ
ಪ್ರೌಢೇ ನಿದಾಘೇಽಪಿ ಬಭೂವ ಭೋಗ್ಯಂ || ೪.೨೨ ||

ನ ವ್ಯಾಧಿಪೀಡಾ ನ ಚ ದೈತ್ಯಶಂಕಾ
ನಾಸೀತ್ ಗವಾಂ ವ್ಯಾಘ್ರಭಯಂ ಚ ತಸ್ಮಿನ್ |
ಸ್ವಬಾಹುಕಲ್ಪೇನ ಬಲೇನ ಸಾರ್ಧಂ
ನಾರಾಯಣೇ ರಕ್ಷತಿ ನಂದಲಕ್ಷ್ಮೀಂ || ೪.೨೩ ||

ನಿರೀತಯಸ್ತೇ ನಿರಪಾಯವಾಂಛಾಃ
ನಿಃಶ್ರೇಯಸಾದಪ್ಯಧಿಕಪ್ರಮೋದಾಃ |
ಪ್ರಪೇದಿರೇಽಪೂರ್ವಯುಗಾನುಭೂತಿಂ
ಗೋಪಾಸ್ತದಾ ಗೋಪ್ತರಿ ವಾಸುದೇವೇ || ೪.೨೪ ||

ವತ್ಸಾನುಚರ್ಯಾಚತುರಸ್ಯ ಕಾಲೇ
ವಂಶಸ್ವನೈಃ ಕರ್ಣಸುಧಾಂ ವಿಧಾತುಃ |
ಗತಾಗತಪ್ರಾಣದಶಾಮವಿಂದನ್
ಗೋಪೀಜನಾಸ್ತಸ್ಯ ಗತಾಗತೇಷು || ೪.೨೫ ||

ಆಘ್ರಾತವತ್ಮಾನಮರಣ್ಯಭಾಗೇ-
ಷ್ವಾರಣ್ಯಕೈರಾಶ್ರಿತಧೇನುಭಾವೈಃ |
ಕೇನಾಪಿ ತಸ್ಯಾಪಹೃತಂ ಕಿರೀಟಂ
ಪ್ರತ್ಯಾಹರನ್ ಪ್ರೈಕ್ಷತ ಪತ್ರಿನಾಥಃ || ೪.೨೬ ||

ದೇವಸ್ಯ ದುಗ್ಧೋದಶಯಸ್ಯ ದೈತ್ಯಾತ್
ವೈರೋಚನಾದ್ವ್ಯಾಲಭುಜೋಪನೀತಃ |
ಕೃಷ್ಣಸ್ಯ ಮೌಲೌ ಕೃತಬರ್ಹಚೂಡೇ
ನೃಸ್ತಃ ಕಿರೀಟೋ ನಿಬಿಡೇಬಭೂವ || ೪.೨೭ ||

ಸಮಾಹಿತೈರಗ್ನಿಷು ಯಾಯಜೂಕೈಃ
ಆಧೀಯಮಾನಾನಿ ಹವೀಂಷಿ ಭೋಕ್ತಾ |

ಭಕ್ತ್ಯೈಕಲಭ್ಯೋ ಭಗವಾಃ ಕದಾಚಿತ್
ಪತ್ನೀಭಿರಾನೀತಮಭುಂಕ್ತ ಭೋಜ್ಯಂ || ೪.೮೩ ||

ಕರಾಂಬುಜಸ್ಪರ್ಶನಿಮೀಲಿತಾರ್ಕ್ಷಾಃ
ಆಮರ್ಶನೈರಾಕಲಿತಾರ್ಥನಿದ್ರಾಃ |
ವತ್ಸಾನನನ್ಯಾಭಿಮುಖಾಃ ಸ ಮೇನೇ
ಪ್ರಹ್ವಾಕೃತೀಃ ಭಕ್ತಿಭರಾವನಮ್ರಾಃ || ೪.೮೪ ||

ರೋಮಂಧಫೇನಾಂಚಿತಸೃಕ್ವಿಭಾಗೈಃ
ಅಸ್ಪಂದನೈರರ್ಥನಿಮೀಲಿತಾಕ್ಷೈಃ |
ಅನಾದೃತಸ್ತನ್ಯರಸೈರ್ಮುಕುಂದಃ
ಕಂಡೂಯಿತೈರ್ನಿರ್ವೃತಿಮಾಪ ವತ್ಸೈಃ || ೪.೮೫ ||

ಸಿಷೇವಿರೇ ಶಾದ್ವಲಿತಾಃ ಪ್ರದೇಶಾಃ
ಕೃಷ್ಣಸ್ಯ ಧಾಮ್ನಾ ಮಣಿಮೇಚಕೇನ |
ವಸುಂಧರಾಯಾಮಪಿ ಕೇವಲಾಯಾಂ
ವ್ಯಾಪಾರಯಂತೋ ವದನಾನಿ ವತ್ಸಾಃ || ೪.೮೬ ||

ನವಪ್ರಸೂತಾಃ ಸ ತದಾ ವನಾಂತೇ
ಪಯಸ್ವಿನೀರಪ್ರತಿಮಾನದೋಹಾಃ |
ಪರಿಭ್ರಮಶ್ರಾಂತಪದಾಃ ಅದೂರಾತ್
ಪ್ರತ್ಯಾಗರ್ತಾ ಪಾಯಯತೇ ಸ್ಮ ವತ್ಸಾಃ || ೪.೮೭ ||

ನಿವಿಶ್ಯ ಮೂಲೇಷು ವನದ್ರುಮಾಣಾಂ
ನಿದ್ರಾಯಿತಾನಾಂ ನಿಜತರ್ಣಕಾನಾಂ |
ಅಂಗಾನಿ ಗಾಃ ಸಾದರಮಾಲಿಹಂತೀಃ
ಅಮಂಸ್ತ ಸಂಭಾವ್ಯಗುಣಾಃ ಸ್ವಮಾತುಃ || ೪.೮೮ ||

ಸ ನೈಚಿಕೀಃ ಪ್ರತ್ಯಹಮಾತಪಾಂತೇ
ಪ್ರತ್ಯುಕ್ತಘೋಷಾ ಇವ ವತ್ಸನಾದೈಃ |

ಮಧೂನಿ ವಂಶಧ್ವನಿಭಿಃ ಪ್ರಯಚ್ಛ್ಯ
ನಿನಾಯ ಭೂಯೋಽಪಿ ನಿವಾಸಭೂಮಿಂ || ೪.೮೯ ||

ಸಮಾವ್ರಜ್ಜ ವಿಶ್ವಪತಿವ್ರಜಾಂತಂ
ಗೋಭಿಃ ಸಮಂ ಗೋಪವಿಲಾಸಿನೀನಾಂ |
ಉಲ್ಲಾಸಹೇತುಃ ಸ ಬಭೂವ ದೂರಾತ್
ಉದ್ಯೈ ವಿವಸ್ವಾನಿವ ಪದ್ಮಿನೀನಾಂ || ೪.೯೦ ||

ನಿವರ್ತಯ್ ಗೋಕುಲಮಾತ್ತವಂಶೋ
ಮಂದಾಯಮಾನೇ ದಿವಸೇ ಮುಕುಂದಃ |
ಪ್ರಿಯಾದೃಶಾಂ ಪಾರಣಯಾ ಸ್ವಕಾಂತ್ಯಾ
ಬರ್ಹಾವೃತಂ ವ್ಯಾತನುತೇವ ವಿಶ್ವಂ || ೪.೯೧ ||

ಬಾಲಂ ತರುಣ್ಯಸ್ತರುಣಂ ಚ ಬಾಲಾಃ
ತಮನ್ವರಜ್ಯಂತ ಸಮಾನಭಾವಾಃ |
ತದದ್ಭುತಂ ತಸ್ಯ ವಿಲೋಭನಂ ವಾ
ತಸ್ಯೈವ ಸರ್ವಾರ್ಹರಸಾತ್ಮತಾ ವಾ || ೪.೯೨ ||

ಅವೇದಿಷಾತಾಂ ಪೃಥುಕೌ ಪಿತೃಭ್ಯಾಂ
ತಾರುಣ್ಯಪೂರ್ಣೌ ತರುಣೇಜನೇನ |
ವೃದ್ಧೌ ಪುರಾವೃತ್ತವಿಶೇಷವಿಧ್ಭಿಃ
ಕ್ಷೌಪ್ತೇಂದ್ರಜಾಲಾವಿವ ರಾಮಕೃಷ್ಣೌ || ೪.೯೩ ||

ಅಥಾಪದಾನಂ ಮದನಸ್ಯ ದಾತುಂ
ಆದಾತುಮಾಲೋಕಯತಾಂ ಮನಾಂಸಿ |
ನವಂ ವಯೋ ನಾಥಸಮಂ ಪ್ರಪೇದೇ
ಗುಣೋತ್ತರಂ ಗೋಪಕುಮಾರಿಕಾಭಿಃ || ೪.೯೪ ||

ಅನಂಗಸಿಂಧೋರಮೃತಪ್ರಥಿಮ್ನಾ
ರಸಸ್ಯ ದಿವ್ಯೇನ ರಸಾಯನೇನ |

ಮಹೀಯಸೀಂ ಪ್ರೀತಿಮವಾಪ ತಾಸಾಂ
ಯೋಗೀ ಮಹಾನ್ ಯೌವನಸಂಭವೇನ || ೪.೯೫ ||

ವಿಜೃಂಭಮಾಣಸ್ತನಕುಡ್‌ಮಲಾನಾಂ
ವ್ಯಕ್ತೋನ್ಮಿಷದ್ವಿಭ್ರಮಸೌರಭಾಣಾಂ |
ಮಧುವ್ರತತ್ವಂ ಮಧುರಾಕೃತೀನಾಂ
ಲೇಭೇ ಲತಾನಾಮಿವ ವಲ್ಲವೀನಾಂ || ೪.೯೬ ||

ಅತಿಪ್ರಸಂಗಾದವಧೀರಯಂತ್ಯಾ
ಪ್ರಾಚೀನಯಾ ಸಂಯಮಿತೋ ನಿಯತ್ಯಾ |
ಪಾಂಚಾಲಕನ್ಯಾಮಿವ ಪಂಚಭುಕ್ತಾಂ
ಧರ್ಮಃ ಸತೀರಾದೃತ ತಾದೃಶೀಸ್ತಾಃ || ೪.೯೭ ||

ದಿಶಾಗಜಾನಾಮಿವ ಶಾಕ್ವರಾಣಾಂ
ಶೃಂಗಾಗ್ರನಿರ್ಭಿನ್ನಶಿಲೋಚ್ಚಯಾನಾಂ |
ಸ ತಾದೃಶಾ ಬಾಹುಬಲೇನ ಕಂಠಾನ್
ನಿಪೀಡ್ಯ ಲೇಭೇ ಪಣಿತೇನ ನೀಲಾಂ || ೪.೯೮ ||

ಕರೇಣ ದಂಭೋಲಿಕರೋರತುಂಗಾನ್
ದೇಹಾನ್ ಪೃಥೂನ್ ದಾನವದುರ್ವೃಷಾಣಾಂ |
ವಿಮೃದ್ಯ ನೂನಂ ವಿದಧೇ ಮುಕುಂದಃ
ಪ್ರಿಯಾಸ್ತನಸ್ಪರ್ಶವಿಹಾರಯೋಗ್ಯಾಂ || ೪.೯೯ ||

ಆತ್ಮೀಯಪರ್ಯಂಕಭುಜಂಗಕಲ್ಪೈ
ಅಕ್ಷೇಪ್ಯರಕ್ಷಾಪರಿಘೌ ಪೃಥಿವ್ಯಾಃ |
ನೀಲೋಪಧಾನೀಕರಣಾತ್ ಸ ಮೇನೇ
ಭೂಯಿಷ್ಠಧನ್ಯೈ ಭುಜಪಾರಿಜಾತೌ || ೪.೧೦೦ ||

ರಾಗಾದಿರೋಗಪ್ರತಿಕಾರಭೂತಂ
ರಸಾಯನಂ ಸರ್ವದಶಾನುಭಾವ್ಯಂ |

ಆಸೀದನುಧ್ಯೇಯತಮಂ ಮುನೀನಾಂ
ದಿವ್ಯಸ್ಯ ಪುಂಸೋ ದಯಿತೋಪಭೋಗಃ || ೪.೧೦೧ ||

ಅನುದ್ರುತಾ ನೂನಮನಂಗಬಾಣೈಃ
ಸುಲೋಚನಾ ಲೋಚನಭಾಗಧೇಯಂ |
ಪ್ರತ್ಯಗ್ರಹೀಷುಃ ಪ್ರತಿಸನ್ನಿವೃತ್ತಂ
ತ್ಯಕ್ತೇತರೈರಕ್ಷಿಭಿರಾತ್ಮನಾ ಚ || ೪.೧೦೨ ||

ವ್ರಜೋಪಕಂಠೇ ವಿಬುಧಾನುಭಾವ್ಯೋ
ಗೋಪೀಜನೈರಾತ್ಮಗುಣಾವದಾತೈಃ |
ಸಮಾವೃತೋ ನಂದಸುತಶ್ಚ ಕಾಶೇ
ತಾರಾಗಣೈರಿಂದುರಿವಾಂತರಿಕ್ಷೇ || ೪.೧೦೩ ||

ಹತ್ವಾ ಸಯೂಥಂ ತೃಣರಾಜಷಂಡೇ
ರಾಮಾಚ್ಯುತೌ ರಾಸಭದೈತ್ಯಮುಗ್ರಂ |
ಅತೋಷಯೇತಾಂ ಭೃಶಮಾತ್ಮಭೃತ್ಯಾನ್
ಸ್ವಾದ್ಯೈಃ ಸುಧಾಪಿಂಡನಿಭೈಃ ಫಲೌಘೈಃ || ೪.೧೦೪ ||

ಕದಾಚಿದಾಸಾದಿತಗೋಪವೇಷಃ
ಕ್ರೀಡಾಕುಲೇ ಗೋಪಕುಮಾರಬೃಂದೇ |
ಸ್ಕಂಧೇನ ಸಂಗೃಹ್ಯ ಬಲಂ ಬಲೀಯಾನ್
ದೈತ್ಯಃ ಪ್ರಲಂಬೋ ದಿವಮುತ್ಪಪಾತ || ೪.೧೦೫ ||

ಪಪಾತ ಭೂಮೌ ಸಹಸಾ ಸ ದೈತ್ಯಃ
ತನ್ಮುಷ್ಟಿನಾ ತಾಡಿತಶೀರ್ಣಮೌಲಿಃ |
ಮಹೇಂದ್ರಹಸ್ತಪ್ರಹಿತೇನ ಪೂರ್ವಂ
ವಜ್ರೇಣ ನಿರ್ಭಿನ್ನ ಇವಾಚಲೇಂದ್ರಃ || ೪.೧೦೬ ||

ಸ್ವವಾಸಸಾ ಕ್ಲೌಪ್ತಕಲಂಕಲಕ್ಷ್ಮೀಃ
ಕಾಂತ್ಯಾ ದಿಶಃ ಚಂದ್ರಿಕಯೇವ ಲಿಂಪನ್ |

ರರಾಜ ರಾಮೋ ದನುಜೇ ನಿರಸ್ತೇ
ಸ್ವಭಾಢನುನಾ ಮುಕ್ತ ಇವೋಡುರಾಜಃ || ೪.೧೦೭ ||

ವಿನೈವ ರಾಮೇಣ ವಿಭುಃ ಕದಾಚಿತ್
ಸಂಚಾರಯನ್ ಧೇನುಗಣಂ ಸವತ್ಸಂ |
ವನಶ್ರಿಯಾ ದೂರವಿಲೋಭಿತಾಕ್ಷಃ
ಕಂಚಿದ್ಯಯೌ ಕಚ್ಛಮದೃಷ್ಟಪೂರ್ವಂ || ೪.೧೦೮ ||

ಯದೃಚ್ಛಯಾ ಚಾರಿತಧೇನುಚಕ್ರಃ
ಕೂಲಾಂತಿಕೇ ವಿಶ್ವಜನಾನುಕೂಲಃ |
ಕಲಿಂದಜಾಂ ಕಾಲಿಯಪನ್ನಗಸ್ಯ
ಕ್ಷ್ವೇಲೋದ್ಗಮೈಃ ಕಜ್ಜಲಿತಾಂ ದದರ್ಶ || ೪.೧೦೯ ||

ವಿಷಾಗ್ನಿನಾ ಮುಮುರ್ಢಿತಪ್ರತಾನೇ
ವೈರೋಚನೀತೀರವನಾವಕಾಶೇ |
ಅಹೀಂದ್ರವಾಸ್ಯಂದಿತುಮಧ್ಯರುಕ್ಷತ್
ಕಾಷ್ಠಾಕೃತಿಂ ಕಂಚನ ನೀಪವೃಕ್ಷಂ || ೪.೧೧೦ ||

ಮಧುದ್ರವೈರುಲ್ಬಣಹರ್ಷಬಾಷ್ಪಾ
ರೋಮಾಂಚಿತಾ ಕೇಸರಜಾಲಕೇನ |
ಪಾತ್ರಾಂಕುರೈಶ್ಚಿತ್ರತನುಶ್ಚಕಾಶೇ
ಕೃಷ್ಣಾಶ್ರಿತಾ ಶುಷ್ಕಕದನ್ಬಶಾಖಾ || ೪.೧೧೧ ||

ನಿಪತ್ಯ ಸಂಕ್ಷಿಪ್ತಪಯೋಧಿಕಲ್ವೇ
ಮಹಾಹ್ರದೇ ಮಂದರಪೋತರಮ್ಯಃ |
ವಿಷವ್ಯಪೋಹಾದಮೃತಂ ವಿಧಾತುಂ
ಸ್ವಾದೂದಯಂ ಕ್ಷೋಭಯತಿ ಸ್ಮ ಸಿಂಧುಂ || ೪.೧೧೨ ||

ಕೃತಾಹತಿಃ ಕೃಷ್ಣನಿಪಾತವೇಗಾತ್
ಆನದ್ಧರೂಪಾ ವಿತತ್ಯೈಸ್ತರಂಗೈಃ |

ಸರ್ಪಾಪಸಾರೌಷಧಿಸಂಪ್ರಯುಕ್ತಾ
ಭೇರೀವ ಸಾ ಭೀಮತರಂ ರರಾಸ || ೪.೧೧೩ ||

ಪ್ರಸಕ್ತಕೃಷ್ಣದ್ಯುತಿಭಿಸ್ತದೀಯೈಃ
ಪೃಷತ್ಕಣೈರುತ್ಪತ್ತಿತೈಃ ಪ್ರತೂರ್ಣಂ |
ಅದೃಶ್ಯತಾಽಽದ್ಯೋತಿತಮಂತರಿಕ್ಷಂ
ಪೀತಾಂಧಕಾರೈರಿವ ತಾರಕೌಘೈಃ || ೪.೧೧೪ ||

ಉದಗ್ರಸಂರಂಭಮುದೀಕ್ಷ್ಯ ಭೀತಾಃ
ತಾಕ್ಷ್ಯಧ್ವಜಂ ತಾಕ್ಷ್ಯಮಿವಾಽಽಪತಂತಂ |
ಪ್ರಪೇದಿರೇ ಸಾಗರಮಾಶ್ರಿತೌಘಾಃ
ಕಾಕೋದರಾಃ ಕಾಲಿಯಮಾತ್ರಶೇಷಾಃ || ೪.೧೧೫ ||

ಅಥಾಂಭಸಃ ಕಾಲಿಯನಾಗಮುಗ್ರಂ
ವ್ಯಾತ್ತಾನನಂ ಮೃತ್ಯುಮಿವೋಜ್ಜಿಹಾನಂ |
ಭೋಗೇನ ಬಧ್ನಂತಮಪೋಹ್ಯ ಶೌರಿಃ
ಪ್ರಹ್ಲೀಕೃತಂ ತತ್ಫಣಮಾರುರೋಹ || ೪.೧೧೬ ||

ಸದ್ಯೋ ಮಹಾನೀಲಮಯೀಂ ಮುಕುಂದಃ
ಸಪದ್ಮರಾಗಾಮಿವ ಪಾದಪೀಠೀಂ |
ಕ್ರಾಮ್ನ ಘಣಾಂ ಕಾಲಿಯಪನ್ನಗಸ್ಯ
ಗ್ರಸ್ತೋದಿತೋ ಭಾನುರಿವಾಬಭಾಸೇ || ೪.೧೧೭ ||

ಘಣಾಮಣೀನಾಂ ಪ್ರಭಯೋಪರಕ್ತೇ
ಖೇಲನ್ ಬಭೌ ಚಕ್ರಿಣಿ ಚಕ್ರಪಾಣಿಃ |
ಪ್ರದೋಷಸಿಂದೂರಿತಮಂಬುವಾಹಂ
ಪ್ರಾಚೇತಸೋ ನಾಗ ಇವೋಪಮೃದ್ನ್ || ೪.೧೧೮ ||

ಪ್ರಣೇಮುಷಾಂ ಪ್ರಾಣಭೃತಾಮುದೀರ್ಣಂ
ಮನೋ ವಿನೇಷ್ಯನ್ ವಿಷಮಾಕ್ಷವಕ್ತ್ರಂ |

ಅಕಲ್ಪಯತ್ ಪನ್ನಗಮರ್ದನೇನ
ಪ್ರಾಯೇಣ ಯೋಗ್ಯಾಂ ಪತಗೇಂದ್ರವಾಹಃ || ೪.೧೧೯ ||

ತದ್ಭೋಗಬೃಂದೇ ಯುಗಪನ್ನಮುಕುಂದಃ
ಚಾರೀವಿಶೇಷೇಣ ಸಮೈಕ್ಷಿ ನೃತ್ಯಃ |
ಪರ್ಯಾಕುಲೇ ವೀಚಿಗಣೇ ಪಯೋಧೇಃ
ಸಂಕ್ರಾಂತಬಿಂಬೋ ಬಹುಧೇವ ಚಂದ್ರಃ || ೪.೧೨೦ ||

ತದುತ್ತಮಾಂಗಂ ಪರಿಕಲ್ಪ್ಯ ರಂಗಂ
ತರಂಗನಿಷ್ಪನ್ನಮೃದಂಗನಾದಂ |
ಪ್ರಶಸ್ಯಮಾನಸ್ಮಿದಶೈರಕಾರ್ಷೀತ್
ಅವ್ಯಾಹತಾಮಾರಭಟೀಮನಂತಃ || ೪.೧೨೧ ||

ಏಕೇನ ಹಸ್ತೇನ ನಿಪೀಡ್ಯ ವಾಲಂ
ಪಾದೇನ ಚೈಕೇನ ಫಣಾಮುದಗ್ರಾಂ |
ಹರಿಸ್ತದಾ ಹಂತುಮಿಯೇಷ ನಾಗಂ
ಸ ಏವ ಸಂಸಾರಮಿವಾಶ್ರಿತಾನಾಂ || ೪.೧೨೨ ||

ಸ ಪನ್ನಗೀನಾಂ ಪ್ರಣಿಪಾತಭಾಜಾಂ
ದ್ರವೀಭವನ್ ದೀನವಿಲಾಪಭೇದೈಃ |
ಪ್ರಸಾದಿತಃ ಪ್ರಾದಿತ ಭರ್ತೃಭಿಕ್ಷಾಂ
ಕಿಮಸ್ಯ ನಃ ಸ್ಯಾದಪದಂ ದಯಾಯಾಃ || ೪.೧೨೩ ||

ಲೋಲಾಪತಚ್ಚರಣಲೀಲಾಹತಿಕ್ಷರಿತಹಾಲಾಹಲೇ ನಿಜಫಣೇ
ನೃತ್ಯಂತಮಪ್ರತಿಘಕೃತ್ಯಂ ತಮಪ್ರತಿಮಮತ್ಯಂತಚಾರುವಪುಷಂ |
ದೇವಾದಿಭಿಃ ಸಮಯಸೇವಾದರತ್ವರಿತಹೇವಾಕಘೋಷಮುಖಿರೈಃ
ದೃಷ್ಟಾವಧಾನಮಥ ತುಷ್ಟಾವ ಶೌರಿಮಹಿರಿಷ್ಟಾವರೋಧಸಹಿತಃ || ೪.೧೨೪ ||

ಹರಿಚರಣಸರೋಜನ್ಯಾಸಧನ್ಯೋತ್ತಮಾಂಗಃ
ಶಮಿತಗರುಡಭೀತಿಃ ಸಾನುಬಂಧಃ ಸ ನಾಗಃ |

ಯುಗವಿರತಿದಶಾಯಾಂ ಯೋಗನಿದ್ರಾನುರೂಪಾಂ

ಶರಣಮಶರಣಃ ಸರ್ವ ಪ್ರಾಪ ಶಯ್ಯಾಂ ತದೀಯಾಂ || ೪.೧೨೫ ||

ವಿವಿಧಮುನಿಗಣೋಪಜೀವ್ಯತೀರ್ಥಾ

ವಿಗಮಿತಸರ್ಪಗಣಾ ಪರೇಣ ಪುಂಸಾ |

ಅಭಜತ ಯಮುನಾ ವಿಶುದ್ಧಿಮಗ್ನ್ಯಾಂ

ಶಮಿತಬಹಿರ್ಮತಸಂಪ್ಲವಾ ತ್ರಯೀವ || ೪.೧೨೬ ||

ಅವಧೂತಭುಜಂಗಸಂಗದೋಷಾ

ಹರಿಣಾ ಸೂರ್ಯಸುತಾ ಪವಿತ್ರತಾ ಚ |

ಅಪಿ ತತ್ಪದಜನ್ಮನಃ ಸಪತ್ನ್ಯಾ

ಬಹುಮಂತವ್ಯತರಾ ಭೃಶಂ ಬಭೂವ || ೪.೧೨೭ ||

|| ಇತಿ ಕವಿತಾರ್ಕಿಕಸಿಂಹಸ್ಯ ಸರ್ವತಂತ್ರಸ್ವತಂತ್ರಸ್ಯ ಶ್ರೀಮದ್ವೇಂಕಟನಾಥಸ್ಯ ವೇದಾಂತಾಚಾರ್ಯಸ್ಯ

ಕೃತಿಷು ಯಾದವಾಭ್ಯುದಯೇ ಮಾಹಾಕಾವ್ಯೇ ಚತುರ್ಥಃ ಸರ್ಗಃ ||